



မောင်လှမျိုး (ချင်းချောင်းမြို့)

သံမဏိဥယျာဉ်

နှင့်

ရင်တွင်းဖွဲ့ ကဏ္ဍ များ

နှစ်လွှာ တစ်ရွက်

ငါ . . . ကမ္ဘာကြီး ဖြစ်ပါစေ

မင်း . . . ခြေစုံရပ်မှ

ပြည့်စုံမယ် ။

ငါ . . . ပန်းဥယျာဉ်ကြီး ဖြစ်ပါစေ

မင်း . . . ပွင့်လန်းမှ

လှပ,မယ် ။

ငါ . . . နတ်ပန်းပွင့်ကြီး ဖြစ်ပါစေ

(လိပ်ပြာကလေး)၊ မင်း . . . ကြူမွှေးမှ

သင်းပျံ့ပါမယ် ။

(နေမဝင်အင်ပါယာကြီးရဲ့) ငါ . . .

(မဟာ) ဧကရာဇ်, ဖြစ်ပါစေ၊

(ငါ , အင်ပါယာ အနှံ့အပြား) မင်း . . . မရှိရင် အလကား၊

နေဝင် မွေးမှီ နံ မထင်ရှား

မူနီဝါး သေးသိမ်နေတွေ့တယ် . . .။။

2011. Aug. 29

12 : 42 (p.m)

*

ဈေးကွက်စီးပွားရေး အခြေအနေ
သစ္စာ မရှိဘူး ... လို့ ၊ ဆိုချင်ပါလျက်
ဆုံနိုင်ဖို့ ... ကံ, မရှိတာဘဲ ... လို့ သာ
ဖြေဆည်နေရတယ်။
ချစ်သူကောင်းဆိုတာ
ရတနာထိုက်လောက်စရာ
ရှားကုန်ဖြစ်နေလေရောသလား။

အချစ်ဆိုတာ
အိပ်မက်လိုပါပဲ ၊
လန့်နိုးတဲ့ , အချိန်အခါမှာ
မျက်ရည်ကန်ထဲ ...
အသည်းဟက်တက်က , ယိဖတ် နေလေပြီ။

လိုရာ မရလို့ , လှည့် ,
ပြန် ,

စွန့် ,

ခွာ ,

သွား , . . . တဲ့ ၊ ချစ်သူ . . . ဟောင်း ၊

ဈေးကွက်စီးပွားရေး

ကာလ , တစ်လျှောက်လုံး . . .

ရောင်းပန်းဝယ်ပန်း ပွင့်လန်းပါစေသတည်း . . . ။

2011. Nov. 6

12:02 (a.m)

*

လှိုင်း

လှိုင်း တစ်ချက်နဲ့

ကမ်း တစ်ဖဲ့ ၊ မပဲ့ . . . မကြွေ ။

မိုးသက် လေပြင်းကျ

လှိုင်းလုံးရေ . . . အနန္တ ၊

ကမ်းတပ်ကို

တရကြမ်း . . . တိုး ။

ကျောက်ဆောင် , ကျောက်ကမ်းပါးတောင်

ရင်ကျိုးပြီး သေသွားမယ် . . . ။။

2011. July. 20

2 : 45 (a.m)

* * *

ရေခဲသေတ္တာ

အပူကြိုး သွယ်တန်းလျက်

အပူနဲ့ သာ . . . အသက်ဆက်ခဲ့ရ ၊

ငါ့ကို သေသေချာချာ

ထွေးပိုက်ကြည့် ၊

ခန္ဓာတစ်ခွင်လုံး

ပူလောင်နေရသူပါ . . . ။

မင်း . . .

အေးအေးချမ်းချမ်း ရှိနေရင် . . .

ငါ , ပူလောင်ရကျိုး နပ်ပါပြီ . . . ။ ။

2011. Oct. 18

1 : 00 (p.m)

* * *

အိပ်မက်ဘုံ

အိပ်မက်လေးတွေ ...

.....

လှတယ် ...။

အိပ်မက်ဆိုး မက်တော့မှ

လန့်နိုး ... ဟစ်, အော် ...။

အိပ်ရာက ,

ရုန်းထ, လို့ .. မရ ၊

ငါ့ကို ,

ဘယ်သူ ... ခွစီးထားတာလဲ ...။။

2011. July. 20

2 : 33 (a.m)

(၂၀၁၁ - အောက်တိုဘာလ-

Perfect (အောင်မြင်ခြင်း) မဂ္ဂဇင်း)

မာယာမြိုင်

သာယာမှ နားတတ်တာလေးက

ငုံထားမတတ် ချစ်သယောင် ။

သာယာမဲ့ကင်း

မီးတောင်ချော်ရည်ပြင်းတွေ . . .

နင်းလျှောက်ကြရမယ် ဆိုတော့မှ ၊

လေဟုတ်စီး ခရီးပြင်

အပြီးနှင့် ပျံပြေးသွား . . .

ဒါ . . . အချစ်တဲ့ လား ။

အဆင်ပြေတဲ့ နေရာမျိုးမှာ

မြွေလည်း . . . ခွေတတ်တယ်

ခွေးလည်း . . . ဝပ်တတ်တယ်

ကြောင်လည်း . . . အိပ်တတ်တယ်

ကျွဲလည်း . . . လူးတတ်တယ် ၊

အဆင်ပြေမှ ၊ အမြင်တွေ ... လှ
အကြင်နာတွေ ... ၊ တဖွဖွ , တသသ
ချစ်နေလိုက်ကြတာ ...
ဒါ ... အချစ်တဲ့ လား ။

ဘာ ရနံ့မှ ... မရှိတဲ့ ၊
အပင်ဆိုးကိုမှ ၊
မြတ်နိုး ခို နား နေတဲ့ , လိပ်ပြာငယ်လေးရေ ...
(ချစ်ခြင်းကိုယ်စား) သင့်အား ...
လေးစားဦးညွတ်လိုက်ပါကြောင်း ... ။

2011. Oct. 18

1 : 15 (p.m)

*

ခွန်းထောက်

မကြွတဲ့ ... ပန်း၊ မနွမ်းတဲ့ ... အရွက်

မပျက်တဲ့ အရာ၊ မရှိပါလေ။

မကြွခင် ... လန်း၊

မနွမ်းခင် ... မွှေး၊ ပန်းပင်လေးလို၊

တို့ တတွေလည်း ...

မခြွေခင် ... မွှေး၊ ရွှေရင်လေးလျက်

မဝေးခင် ... ပျော်၊ သူ ... မခေါ်ခင်။

တူယဉ် မေတ္တာ

သစ္စာ ပရမတ်၊ ဖဝါးထပ်လျက်၊

အားမျှ တူတွဲ

ရင်ဆိုင်ရဲချင်၊ ထာဝစဉ်ပေါ့ ...

သံယောဇဉ်လို့၊ ဆိုချင်ဆို ...။

2011. July. 26

12 : 20 (a.m)

(ခွန်းထောက် = ဇာတ်သဘင်တွင် မင်းသား, မင်းသမီးတို့ ၊

ခရီးနားခိုက် ၊

သိဆိုသော ခွေးချိုး၊ လေးချိုး)

*

အိမ်အိုဟောင်း

အလိုရှိရာ သံစဉ်များ နဲ့

တေးဖွဲ့သီဆို တီးခတ်ခဲ့ဖူးတဲ့ , တစ်ခါက ...

ဂစ်တာ တစ်လက်လို ။

အရာရာ စိမ်းလန်းလျက်

မြတ်နိုးရာ သင်းရနံ့တွေနဲ့

ဖူးပွင့် မွေးထုံခဲ့တဲ့ , တစ်ခါက ...

ပန်းဥယျာဉ် တစ်ခုလို ။

ခပ်သိမ်းသော သာယာဖွယ်တို့ နဲ့

လိုလားရာ ကြင်သူဝေးခဲ့သမျှ

ကြိုးပြတ် ပြုလဲပြီး ...

ဖြစ်တဲ့ ,

ဘဝ , တစ်ပြင်ထက် ၊

အသက်ဝဝ , ရှုဖို့ တောင်

အတွေးထဲမှာ . . . နေရာ မရှိတော့ဘူး . . . ။

2011. Oct. 20

6 : 30 (a.m)

*

မြေ

ပျော့ပျောင်းလွန်းတဲ့ . . အလှ

ခြေရာပျောက်တဲ့ , ကချေသည် ၊

လျှာ နှစ်ခွနဲ့

ပကာသန ပါးပျဉ်းထောင်

သူယောင်မယ်လို ညှို့အားပြင်း ၊

ဝပ်ဆင်း ခွေလျော့ ,

တိုက်ခိုက်တော့မှ အစွယ်ထုတ် ၊

အဆိပ်နဲ့

အလင်္ကာ

ပေါင်းစပ်ထားတဲ့ , ကောက်ကြောင်း ၊

နူးညံ့ ,

သိမ်မွေ့လွန်းလိုက်တာ

... မာယာ ...။။။

2011. July. 26

1 : 10 (a.m)

* * *

လက်ဖွဲ့

သံသရာ အတိတ် “ကံ”

ကိုယ်ပိုင် အဆိုးက ၊

မြတ်နိုးသူ ၊

ရင်ခွင်ပြောင်းတဲ့ အထိ ၊

(အ,ကုသိုလ်

အမှုဟောင်းအတွက်) ထုထောင်းတယ် . . . လို့ သာ

ယူဆ ၊ ကြောင်းပါ . . . အရှင်ဘုရား ။

ကိုယ့် “ကံ” ကိုယ်သိလို့

ငိုမိမယ့် စိတ်ကို ထိန်းကာ ၊

စိမ်းရက်သူ ချစ်သူအား . . .

အပြစ်မယူ ကြည်ဖြူစွာဖြင့် ၊ ခွင့်လွှတ်မေတ္တာ ပို့သ, ပါသည် ၊

သူ . . .

သာယာစွာ . . . နေ ၊ ပျော်ရွှင်ပါစေသား

အရှင်ဘုရား . . .။။

2011. Nov. 9

6 : 00 (p.m)

*